

# آزادی کسے کہتے ہیں؟

12-August-2022



جمعہ کے اجتماع میں ہونے والا بیان

(For Islamic Brothers)

جمعہ کا بیان (12 اگست، 2022ء)

مدنی مراکز (فیضانِ مدینہ) اور شعبہ ائمہ مساجد کے تحت (مساجد کے لئے)

# آزادی کسے کہتے ہیں؟

اس بیان میں آپ جان سکیں گے...

❁ ... ”بنی اسرائیل“ آزادی سے پہلے اور آزادی کے بعد

❁ ... پاکستان اور تحریک آزادی کی مختصر تاریخ

❁ ... آزادی کسے کہتے ہیں...؟

❁ ... جشن آزادی کیسے منائیں...؟

پیشکش

الْمَدِينَةُ الْعِلْمِيَّة (اسلامک ریسرچ سنٹر)

(شعبہ بیاناتِ دعوتِ اسلامی)

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط  
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط  
 الصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَاَصْحٰبِكَ يَا حَبِيْبَ اللّٰهِ  
 الصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَاَصْحٰبِكَ يَا نُوْرَ اللّٰهِ

نَوِيْتُ سُنَّتِ الْاِغْتِكَافِ

## درودِ پاک کی فضیلت

سردار مکہ، شاہِ مدینہ صَلَّی اللہُ عَلَیْہِ وَاٰلِہٖ وَسَلَّم نے فرمایا: جس نے کتاب میں مجھ پر درودِ پاک لکھا، جب تک میرا نام کتاب میں رہے گا، فرشتے لکھنے والے کے لئے دُعائے بخشش کرتے رہیں گے۔ (1)  
 عجب کرم ہے کہ خود مجرموں کے حامی گناہگاروں کی بخشش کرانے آتے ہیں وہ پرچہ جس میں لکھا تھا درود اس نے کبھی یہ اس سے نیکیاں اس کی بڑھانے آتے ہیں (2)

صَلُّوْا عَلٰی الْحَبِيْبِ! صَلَّی اللّٰهُ عَلٰی مُحَمَّدٍ

## بنی اسرائیل؛ غلامی سے آزادی تک

پیارے اسلامی بھائیو! بنی اسرائیل اپنے دور کی بہت بلند رتبه قوم ہے۔ اَضْل میں  
 اِسْرَائِيْل حضرت يعقوب عَلَيْهِ السَّلَام کا لقب ہے، حضرت يعقوب عَلَيْهِ السَّلَام کے 12 بیٹے  
 یعنی حضرت يُوسُف عَلَيْهِ السَّلَام اور اُن کے 11 بھائی، ان سے جو اولاد چلی، 12 قبیلے بنے،  
 انہی کو بنی اسرائیل کہا جاتا ہے۔ قرآن کریم میں کئی مقامات پر بنی اسرائیل کا تذکرہ ہے۔

\*\*\*

① ... مجمع اوسط، جلد: 1، صفحہ: 497، حدیث: 1835۔

② ... سامانِ بخشش، صفحہ: 93-94 ملقطاً۔

بنی اسرائیل کا آبائی وطن مُلکِ شام میں ”کَنْعَانَ“ نامی علاقہ تھا، جب حضرت یوسف عَلَیْهِ السَّلَام مضر تشریف لائے، یہاں آپ نے اعلانِ نبوت فرمایا، اہلِ مضر کو کفر و شرک سے روکا، انہیں اللہ پاک وَحْدًا لَا شَرِیْکَ کی عبادت کی طرف بلا یا، اللہ پاک نے حضرت یوسف عَلَیْهِ السَّلَام کو عَزَّیْزٍ مُّضَرَ (یعنی مضر کے وزیرِ اعظم) کا عہدہ عطا کیا، اس وقت کا بادشاہ بھی حضرت یوسف عَلَیْهِ السَّلَام پر ایمان لایا اور فرمانبردار ہو گیا، اس وقت حضرت یوسف عَلَیْهِ السَّلَام کے والد حضرت یعقوب عَلَیْهِ السَّلَام، 11 بھائی اور باقی اہلِ خانہ مضر تشریف لائے۔

بنی اسرائیل حضرت یعقوب عَلَیْهِ السَّلَام کی اولاد تھے اور مضر کے وزیرِ اعظم یعنی حضرت یوسف عَلَیْهِ السَّلَام کے خاندان والے بھی تھے، لہذا مضر میں بنی اسرائیل کی بہت عزت تھی، ان کا مقام و مرتبہ تھا، لوگ ان کا احترام کیا کرتے تھے۔ آخر حضرت یوسف عَلَیْهِ السَّلَام نے دُنیا سے پردہ فرمایا، وقت گزرتا گیا، صدیاں گزر جانے کے بعد مضر کی حکومت ایک نہایت مَغْرُور اور سرکش شخص کے ہاتھ آئی، اس کا نام تھا: وَیْلِدُ بْنُ مُضْعَبٍ اور لقب تھا: فرعون۔ اس بد بخت نے خُدائی کا دعویٰ کیا اور بنی اسرائیل کو اپنا غلام بنا لیا۔ (1)

گدا کو بادشاہ یا بادشاہوں کو گدا کر دے | میرے مالک تو جب چاہے کسی کو بھیا سے بھیا کر دے  
یہ بھی قُدْرَت کی ایک عجیب نشانی ہے، اللہ پاک جسے چاہتا ہے بادشاہی عطا کرتا ہے، جسے چاہتا ہے غلامی کی زنجیروں میں جکڑ دیتا ہے۔

وَتُعَرِّضُ مَنْ تَشَاءُ وَتَنْزِلُ مَنْ تَشَاءُ ط  
ترجمہ کنز العرفان: اور تو جسے چاہتا ہے عزت دیتا ہے اور جسے چاہتا ہے ذلت دیتا ہے۔ (پارہ 3، سورہ آل عمران: 26)

\*\*\*

1 ... تفسیر نعیمی، پارہ 1، البقرہ، جلد: 1، صفحہ: 328 و 370 خلاصہ۔

کسی کو تاجِ وقار بخشے، کسی کو ذلت کے غار بخشے  
جو سب کے ماتھے پہ مہرِ قدرت لگا رہا ہے، وہی خدا ہے

اصل میں یہ ایک امتحان ہوتا ہے، انسان کو جانچا جاتا ہے، دیکھا جاتا ہے: کون کیسا ہے؟ اللہ پاک تو سب کچھ جانتا ہے، اسے معلوم ہے کہ کون نیک ہے، کون بد ہے، اللہ پاک جانتا ہے کہ کون واقعی نیک ہے اور کون صرف نیک نظر آتا ہے، اللہ پاک کو تو جانچ کی، امتحان کی حاجت ہی نہیں ہے مگر انسان کے اندر کا جو جوہر ہے، ایک اچھے انسان کے اندر کی جو اچھائی ہے اور ایک بُرے انسان کے اندر کا جو شیطان ہے، اسے دُنیا کے سامنے ظاہر کیا جاتا ہے، بادشاہوں کو غلام بنا کر، غلاموں کو بادشاہ بنا کر انسان کی حقیقت سے پردہ اٹھایا جاتا ہے، کتنے ایسے ہیں جو بادشاہ بن کر، کسی بڑے عہدے پر رہ کر، منصب پر رہ کر بڑے نیک ہوتے ہیں، بڑے شکر گزار ہوتے ہیں، بڑے رحم دل ہوتے ہیں مگر جب ان سے بادشاہی چھن جاتی ہے، جب ان سے منصب لے لیا جاتا ہے، تب ان کے اندر کا اصل انسان کھل کر سامنے آتا ہے، تب یہ اپنے اسی رَبِّ کریم سے شکوہ کرنے لگتے ہیں، جس نے انہیں بادشاہ بنایا تھا، جس نے انہیں عہدہ اور منصب دیا تھا، یہ لوگ اصل میں اللہ پاک سے محبت کرنے والے نہیں ہوتے، یہ اپنے منصب اور عہدے سے محبت کرنے والے ہوتے ہیں، کئی لوگ ایسے ہوتے ہیں جو فقیر ہوں، غریب ہوں تو بڑے نیک ہوتے ہیں، رحم دل، شکر گزار ہوتے ہیں مگر جیسے ہی منصب ملتا ہے، جیسے ہی عہدہ ملتا ہے، جیسے ہی چار پیسے جیب میں آتے ہیں تو ان کے اندر کا غرور، ان کے اندر کا گھمنڈ کھل کر سامنے آ جاتا ہے، یہ بھی اللہ پاک سے محبت کرنے والے نہیں بلکہ اصل میں اپنے اندر کی اُس

خواہش کے، اپنے اندر کے غرور اور تکبر کے غلام ہیں، اللہ پاک کا سچا بندہ وہ ہے جو ہر حال میں ایک جیسا رہتا ہے، جو غریب ہو تب بھی شکر گزار ہوتا ہے اور اگر اسے منصب مل جائے، تب بھی اللہ پاک کا شکر گزار رہتا ہے۔

بنی اسرائیل کو بھی آزمایا گیا، فرعون کو بھی آزمایا گیا، حضرت یوسف علیہ السلام جو مصر کے حکمران تھے، جو مصر کے باقاعدہ مالک تھے، قحط کے دنوں میں حضرت یوسف علیہ السلام نے باقاعدہ مصر کو خرید لیا تھا، تمام اہل مصر کو خرید کر اپنا غلام بنایا تھا، پھر آزاد کر دیا تھا، اُن ہی حضرت یوسف علیہ السلام کی اولاد کو، آپ کے بھائیوں کی اولاد کو آج مصر ہی میں غلام بنا دیا گیا، فرعون کو مصر کی بادشاہی عطا کر دی گئی، یہ ایک امتحان تھا، اس امتحان میں بنی اسرائیل نے تو صبر کیا مگر فرعون نے سرکشی کی، اس بد بخت نے خدائی کا دعویٰ کیا، بندہ تھا، بندہ نہ بنا، خدائے بننے کی کوشش کی، اس کا غرور کھل کر دنیا کے سامنے آ گیا، اس کے اندر کا گھمنڈ سرچڑھ کر بولنے لگا۔ تب اللہ پاک نے حضرت موسیٰ علیہ السلام کو نبی بنا کر بھیجا۔

حضرت موسیٰ علیہ السلام نے فرعون کو حق کی جو دعوت دی، بنیادی طور پر اس دعوت کے 2 موضوع تھے: ①: فرعون جو خدائی کا دعویٰ کرتا ہے، یہ اپنے اس دعوے سے توبہ کرے، بندہ ہے، بندہ بنے، اللہ پاک وَحْدًا لَا شَرِيكَ لَهُ کے حضور سر جھکائے اور اللہ پاک کی فرمانبرداری میں آجائے ②: فرعون نے بنی اسرائیل کو ناحق اپنا غلام بنا لیا ہے، انہیں غلامی سے آزاد کر دے۔ قرآن کریم میں ہے، حضرت موسیٰ علیہ السلام نے فرمایا:

قَدْ جِئْتُكُمْ بِبَيِّنَاتٍ مِّن رَّبِّكُمْ فَأَسْرِ بِمَعِيَ  
بَنِي إِسْرَائِيلَ ①

ترجمہ کنز العرفان: بیشک میں تم سب کے پاس تمہارے رب کی طرف سے نشانی لے کر آیا

(پارہ 9، سورہٴ اعراف: 105) ہوں تو بنی اسرائیل کو میرے ساتھ چھوڑ دے۔

حضرت موسیٰ عَلَیْہِ السَّلَام نے اپنے اس دعوے پر دلائل دیئے، معجزات دکھائے، فرعون کو، اس کی قوم کو سمجھایا مگر فرعونِ ضدی تھا، ضدی ہی رہا، سرکش تھا، سرکش ہی رہا، اس کے سر پر طاقت کا، سلطنت کا، تاج و تخت کا نشہ سوار تھا، اس بد بخت نے حضرت موسیٰ عَلَیْہِ السَّلَام کی نافرمانی کی، حضرت موسیٰ عَلَیْہِ السَّلَام کی شان میں گستاخیاں کیں، حضرت موسیٰ عَلَیْہِ السَّلَام کو، بنی اسرائیل کو تکلیفیں پہنچانے کی ناپاک کوشش کی، مَعَاذَ اللّٰہ! حضرت موسیٰ عَلَیْہِ السَّلَام کو شہید کر دینے کے منصوبے بنائے۔ جب فرعون نے تمام حدیں پار کر دیں، اپنے کفر میں بالکل ڈھیٹ ہو گیا اور بنی اسرائیل کو آزاد کرنے پر کسی طرح تیار نہ ہوا تو اللہ پاک نے فرعون کو اس کے لشکر سمیت دریا میں غرق کر دیا اور یہ ہمیشہ ہمیشہ کے لئے جہنم کا ایندھن بن گیا۔<sup>(1)</sup> یوں حضرت موسیٰ عَلَیْہِ السَّلَام کے صدقے میں بنی اسرائیل کو آزادی کی نعمت نصیب ہو گئی۔

## آزادی ایک نعمت ہے

**پیارے اسلامی بھائیو! کفر کی غلامی سے، کافروں، ظالموں کی غلامی سے آزادی مل جانا اللہ پاک کی بہت بڑی نعمت ہے۔** اللہ پاک نے سورہٴ بقرہ میں بنی اسرائیل کا ذکر فرمایا ہے، اس میں بنی اسرائیل کو اسلام کی دعوت دی گئی، اللہ پاک نے بنی اسرائیل کو جو نعمتیں عطا فرمائیں، ان کو شمار کیا گیا۔ ان میں پہلی جو نعمت اللہ پاک نے بیان فرمائی وہ یہی آزادی

\*\*\*

① ... تفصیل کے لئے دیکھئے: پارہ: 9، الاعراف، آیت: 104 تا 137 خلاصہ۔

ہے۔ (1) اللہ پاک ارشاد فرماتا ہے:

وَادْعَبْنِكُمْ مِّنَ الْفِرْعَوْنَ يَسُومُونَكُم سُوءَ  
الْعَذَابِ يَدْبَحُونَ أَبْنَاءَكُمْ وَيَسْتَحْيُونَ  
نِسَاءَكُمْ وَفِي ذَلِكُمْ بَلَاءٌ مِّنْ رَبِّكُمْ عَظِيمٌ  
﴿٥٩﴾ وَادْفَرِقْنَا بَيْنَكُمْ الْبَحْرَةَ نَجِّنَاكُمْ وَأَعْرَفْنَا  
الْفِرْعَوْنَ وَأَنْتُمْ تَنْظُرُونَ ﴿٦٠﴾

(پارہ 1، سورۃ البقرہ: 49 تا 50)

ترجمہ کنز العرفان: اور (یاد کرو) جب ہم نے تمہیں فرعونوں سے نجات دی جو تمہیں بہت بُرا عذاب دیتے تھے، تمہارے بیٹوں کو ذبح کرتے تھے اور تمہاری بیٹیوں کو زندہ چھوڑ دیتے اور اس میں تمہارے رب کی طرف سے بڑی آزمائش تھی۔ اور (یاد کرو) جب ہم نے تمہارے لئے دریا کو پھاڑ دیا تو ہم نے تمہیں بچالیا اور فرعونوں کو تمہاری آنکھوں کے سامنے غرق کر دیا۔

## آزادی کے بعد بنی اسرائیل کے حالات

پیارے اسلامی بھائیو! اللہ پاک نے بنی اسرائیل کو فرعون سے، فرعون کے ظلم و ستم سے آزادی عطا فرمائی، اب انہیں چاہئے تھا کہ یہ اللہ پاک کی اس نعمت کا شکریہ ادا کرتے، اللہ پاک کے حضور جھک جاتے، اللہ پاک کی فرمانبرداری کرتے، اللہ پاک کے احکام دل و جان سے تسلیم کر لیتے مگر بنی اسرائیل نے ناشکری کی۔

✽ جب فرعون غرق ہوا، بنی اسرائیل نے اسے غرق ہوتے خود دیکھا تھا، اللہ پاک نے دریا کے اندر 12 رستے بنا دیئے تھے، دریا کا پانی دیواروں کی طرح کھڑا ہو گیا تھا، درمیان میں راستے بن گئے تھے، بنی اسرائیل ان راستوں سے گزر کر آرام سے دریا پار کر رہے تھے، فرعون بھی ان کے پیچھے دریا میں داخل ہوا، ادھر بنی اسرائیل دریا کے دوسرے

\*\*\*

① ... تفسیر کبیر، پارہ: 1، البقرہ، زیر آیت: 49، جلد: 1، صفحہ: 504، مأخوذ از

کنارے سے باہر نکلے، اُدھر دریا کا پانی آپس میں مل گیا اور فرعون اپنے لشکر سمیت غرق ہو گیا،<sup>(1)</sup> یہ عبرتناک منظر اور حضرت موسیٰ عَلَيْهِ السَّلَام کا عظیم الشان معجزہ بنی اسرائیل نے اپنی آنکھوں سے دیکھا تھا مگر یہاں سے تھوڑا ہی آگے گئے، دیکھا: ایک قوم ہے جو جھوٹے خداؤں کی پوجا میں مصروف ہے، شرک کر رہی ہے، یہ دیکھ کر بنی اسرائیل بولے:

يٰۤمُوسٰى اجْعَلْ لَنَا اِلٰهًا كَمَا لَهُمۡ اِلٰهَةٌ  
ترجمہ کنزُ العرفان: اے موسیٰ! ہمارے لئے بھی ایسا  
ہی ایک معبود بنا دو جیسے ان کے لئے کئی معبود ہیں۔  
(پارہ 9، سورۃ الاعراف: 138)

اللہ اکبر! ابھی ایک کافر کا انجام دیکھ کر آرہے ہیں اور جرأت دیکھتے کہ اللہ پاک کے نبی، حضرت موسیٰ عَلَيْهِ السَّلَام سے شرک کی اجازت مانگ رہے ہیں۔

اللہ پاک نے حضرت موسیٰ عَلَيْهِ السَّلَام کو تورات شریف عطا فرمانے کے لئے کوہ طور پر بلایا، حضرت موسیٰ عَلَيْهِ السَّلَام 40 دن کوہ طور پر تشریف فرما رہے، پیچھے سے بنی اسرائیل بھٹک گئے، سامری نام کے ایک جاڈو گر نے ان کے لئے دھات کا ایک مچھڑا بنایا، بنی اسرائیل نے اس مچھڑے کو ہی خُدا مان لیا۔<sup>(2)</sup>

بنی اسرائیل کو تورات شریف عطا کی گئی، تورات شریف 4 بڑی آسمانی کتابوں میں سے سب سے پہلی آسمانی کتاب ہے، بنی اسرائیل نے اس پر عمل کرنے سے صاف انکار کر دیا، اللہ پاک نے کوہ طور کو جڑ سے اٹھا کر ان کے سروں پر لٹکا دیا اور فرمایا:

خُذْ وَاٰمَاتِيْكُمْ بِقُوَّةٍ وَّاذْكُرُوْا مَا فِيْهِ  
ترجمہ کنزُ العرفان: مضبوطی سے تمہارا اس (کتاب) کو جو ہم نے تمہیں عطا کی ہے اور جو کچھ اس میں

\*\*\*

① ... تفسیر نعیمی، پارہ: 1، البقرۃ، زیر آیت: 50، جلد: 1، صفحہ: 378، خلاصہ۔

② ... تفصیل کے لئے دیکھئے: پارہ: 16، سورۃ طہ، آیت: 77 تا 87۔

(پارہ 1، سورۃ البقرہ: 63) بیان کیا گیا ہے اسے یاد کرو۔

اس وقت اس ڈر سے کہ کوہِ طور ہمارے اُوپر نہ گرا دیا جائے، انہوں نے تورات شریف پر عمل کرنے کا وعدہ کر لیا مگر پھر اپنے وعدے سے پھر گئے۔ (1)

غرض؛ آزادی جو ایک بڑی نعمت تھی، بنی اسرائیل کو چاہئے تھا اس کا شکر ادا کرتے مگر انہوں نے نافرمانی کی، حضرت موسیٰ عَلَيْهِ السَّلَام کی نافرمانی کی، اللہ پاک کی کتاب تورات شریف پر عمل کرنے سے انکار کیا، آخر ان پر اللہ پاک کا غضب ہوا اور ان پر ذلت مُسَلَّط کر دی گئی، اللہ پاک ارشاد فرماتا ہے:

صُرِبَتْ عَلَيْهِمُ الذَّلِيلَةُ وَالْمَسْكِينَةُ ۖ وَبَاءُوا بِغَضَبٍ مِّنَ اللَّهِ ۗ (پارہ 1، سورۃ البقرہ: 61) ترجمہ کنزُ العرفان: ان پر ذلت اور غربت مسلط کر دی گئی اور وہ خدا کے غضب کے مستحق ہو گئے۔

بنی اسرائیل پر یہ ذلت کیوں مُسَلَّط کی گئی، ان پر اللہ پاک کا غضب کیوں ہوا، اس کا سبب بھی اللہ پاک نے ساتھ ہی بیان فرما دیا، ارشاد ہوتا ہے:

ذٰلِكَ بِمَا عَصَوْا وَاَوْ كَانُوْا يَعْتَدُوْنَ ﴿٦١﴾ (پارہ 1، سورۃ البقرہ: 61) ترجمہ کنزُ العرفان: یہ اس وجہ سے تھی کہ انہوں نے نافرمانی کی اور مسلسل سرکشی کر رہے تھے۔

جو کچھ ہیں وہ سب اپنے ہی ہاتھوں کے ہیں کر توت شکوہ ہے زمانے کا نہ قسمت سے گلہ ہے دیکھے ہیں یہ دن اپنی ہی غفلت کی بدولت سچ ہے کہ بڑے کام کا انجام برا ہے صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ

\*\*\*

①... تفصیل کے لئے دیکھئے: پارہ: 1، البقرہ، آیت: 63 تا 64۔

## پاکستان اور تحریکِ آزادی کی مختصر تاریخ

**پیارے اسلامی بھائیو!** 2 دن کے بعد ہمارا بھی یومِ آزادی ہے، ہمارا پیارا ملک ”اسلامی جمہوریہ پاکستان“ 14 اگست، 1947ء کو آزاد ہوا یعنی ہمیں آزادی کی نعمت نصیب ہوئے 74 سال ہونے والے ہیں، اس بات میں کوئی شک نہیں کہ بنی اسرائیل کی آزادی میں اور پاکستان کی آزادی میں زمین آسمان کا فرق ہے، بنی اسرائیل کو فرعون سے آزاد کروانے والے اللہ پاک کے نبی حضرت موسیٰ عَلَيْهِ السَّلَام تھے اور پاکستان کی آزادی کے لئے کوشش کرنے والے نبی نہیں تھے بلکہ انبیائے کرام عَلَيْهِمُ السَّلَام کے غلام اور امام الانبیاء، محبوبِ خُدا صَلَّى اللهُ عَلَيْهِ وَآلِهِ وَسَلَّمَ کے ماننے والے تھے، کوئی بھی غیر نبی ہرگز ہرگز نبی کے برابر نہیں ہو سکتا، اس لئے بنی اسرائیل کی آزادی میں اور پاکستان کی آزادی میں زمین آسمان کا فرق ہے مگر بنی اسرائیل کی آزادی میں، آزادی کے بعد ان کے کردار میں ہمارے لئے عبرت اور نصیحت ہے، اس سے ہمیں پتا چلتا ہے کہ آزادی کہتے کسے ہیں؟ آزادی ملنے پر کیا کرنا چاہئے؟ آزادی ملنے کے بعد زندگی کا انداز کیسا ہونا چاہئے؟

ذرا پاکستان کی تاریخِ آزادی پر نظر ڈالئے! 1857ء میں آزادی کے لئے پہلی اجتماعی اور مُنَظَّم کوشش کی گئی، اس آزادی کے لئے سب سے پہلے جنہوں نے آواز اٹھائی وہ تھے: بہت بڑے عاشقِ رسول، ماہرِ عالمِ دین حضرت عَلَّامہ فَضْلِ حَق خیر آبادی رَحْمَةُ اللهِ عَلَيْهِ۔ عَلَّامہ فَضْلِ حَق خیر آبادی رَحْمَةُ اللهِ عَلَيْهِ نے کافروں کے خلاف ایک فتویٰ لکھا، بَرِّ صَغِير کے بڑے بڑے علمائے کرام نے اس فتوے کی تصدیق اور تائید کی، سیدی اعلیٰ حضرت، امام اہلسنت، امام احمد رضا خان رَحْمَةُ اللهِ عَلَيْهِ اس وقت دُنیا میں تشریف لا چکے تھے، اعلیٰ حضرت کی

ولادت 1856ء میں ہوئی اور آزادی کی یہ پہلی کوشش 1857ء میں کی گئی، یعنی اس وقت اعلیٰ حضرت رَحْمَةُ اللهِ عَلَيْه کی عمر مبارک 1 سال تھی، اعلیٰ حضرت کے دادا جان حضرت مولانا مفتی رضا علی خان رَحْمَةُ اللهِ عَلَيْه نے اور آپ کے والد محترم مولانا نقی علی خان رَحْمَةُ اللهِ عَلَيْه نے اس فتوے کی تائید کی۔<sup>(1)</sup>

آزادی کی اس کوشش میں مسلمانوں کو ناکامی کا سامنا کرنا پڑا، علامہ فَضْلِ حَقِ خیر آبادی رَحْمَةُ اللهِ عَلَيْه کو سخت سزائیں دی گئیں، علامہ کفایت علی کافی رَحْمَةُ اللهِ عَلَيْه اور دیگر کئی علمائے کرام کو مَعَاذَ اللهِ! شہید کر دیا گیا، ایک اندازے کے مطابق اُس وقت اہلسنت کے تقریباً 22 ہزار علمائے کرام شہید ہوئے۔<sup>(2)</sup>

**پیارے اسلامی بھائیو!** یہ تحریک آزادی کی پہلی قربانیاں تھیں، اس وقت اگرچہ بظاہر ناکامی ہوئی مگر ایک مسلمان جس کے دل میں ایمان پختہ ہو، جس کا یقین پختہ ہو وہ ناکامیوں سے گھبراتا نہیں بلکہ مزید آگے قدم بڑھاتا ہے، ڈاکٹر اقبال نے بڑی خوبصورت بات کہی:

جھپٹنا، پلٹنا، پلٹ کر جھپٹنا | لہو گرم رکھنے کا ہے اک بہانہ

عُقَاب جسے پرندوں کا بادشاہ کہا جاتا ہے، یہ اپنے شکار پر حملہ کرتا ہے، پھر واپس پلٹتا ہے، پھر حملہ کرتا ہے، پھر پلٹتا ہے، ڈاکٹر اقبال نے اس کی مثال دی کہ عُقَاب کا یوں جھپٹنا، پلٹنا، ناکامی نہیں بلکہ یہ اس کی ورزش ہے جس سے عُقَاب اپنے خون کی گردش (Blood Circulation) کو برابر رکھتا ہے، اسی طرح بندہ مؤمن بھی اپنے مقصد کی طرف بڑھتا ہے، ناکامی ہوتی ہے، پھر بڑھتا ہے، ناکامی ہوتی ہے، پھر بڑھتا ہے، مؤمن ہار نہیں مانتا، کوشش کرتا رہتا ہے، کرتا رہتا

\*\*\*

① ... تخلیق پاکستان میں علماء اہلسنت کا کردار، صفحہ: 2-

② ... تحریک آزادی 1857ء میں علما کا مجاہدانہ کردار، صفحہ: 22 تا 23 و 29 ملقطاً۔

ہے، آخر کامیاب ہو ہی جاتا ہے۔

1857ء میں اگرچہ مسلمانوں کو ناکامی ہوئی مگر مسلمان پیچھے نہیں ہٹے، مسلمانوں نے آزادی کی کوشش جاری رکھی، کافروں نے جب دیکھا کہ مسلمانوں کے اندر سے آزادی کا جذبہ کسی طرح کم نہیں ہوتا، تب انہوں نے مسلمانوں کی اَضَل طاقت کو توڑنے کا، یعنی مسلمانوں کے ایمان کمزور کرنے کا، مسلمانوں کے اندر سے عشقِ رسول کا جذبہ کمزور کرنے کا منصوبہ بنایا، اس کے لئے کافروں نے اپنے پڑھے لکھے لوگ عوام کے اندر اُتار دیئے، یہ لوگ اسلام کی تعلیمات پر اعتراض کرنے لگے، قرآنِ کریم پر، پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کی پاکیزہ سیرت پر اعتراض ہونے لگے، یوں عوام کے ذہنوں میں شکوک و شبہات پیدا کرنے کی کوشش ہونے لگی۔<sup>(1)</sup>

اسی دوران تحریکِ خلافتِ چلی، تحریکِ ترکِ مَوَالَاتِ چلی، تحریکِ ہجرتِ چلی، ان تحریکوں کے ذریعے مسلمانوں کو ورغلا یا گیا، بہت سارے مسلمان اس سازش کا شکار ہو گئے، کئی ایک لیڈر بھی کافروں کے اس جال میں پھنس گئے، قائدِ اعظم محمد علی جناح اور ڈاکٹر محمد اقبال ان تحریکوں کو مسلمانوں کے لئے سخت نقصان دہ سمجھ رہے تھے، جب تحریکِ ترکِ مَوَالَاتِ چلی، کانگریس نے بھی اس میں حصّہ لیا، اسی وقت قائدِ اعظم نے کانگریس سے اپنا تعلق ختم کر لیا لیکن اس وقت سخت فتنے تھے، فتنوں کی گویا آندھی چل رہی تھی، کافر مسلمانوں کو آزادی کا لالچ دے کر ان کے دین سے، ان کے مذہب سے، ان کے ایمان سے دُور کر رہے تھے، گلیوں سڑکوں پر جلوس نکالے جا رہے تھے، بہت سارے مسلمان

\*\*\*

①... تحریکِ پاکستان میں علماء کرام کا کردار، صفحہ: 58 بتغیر قلیل۔

کہلانے والے، بظاہر کلمہ پڑھنے والے کافروں کو اپنا پیشوا مان رہے تھے، کافروں کو منبر پر بٹھایا جا رہا تھا، مسجدوں میں کافروں کے حق میں نعرے لگائے جا رہے تھے، اگر اس وقت کافروں کی یہ سازش کامیاب ہو جاتی تو مسلمانوں کو آزادی تو کیا ملتی، الٹا اپنے دین اور ایمان سے بھی ہاتھ دھو بیٹھتے، اس لئے آزادی کی تاریخ میں یہ سخت مشکل وقت تھا، اس مشکل وقت میں ایک شخصیت میدان میں تھی اور وہ تھے: ہمارے آقا، اعلیٰ حضرت، امام اہلسنت امام احمد رضا خان رَحْمَةُ اللهِ عَلَيْهِ۔ تحریکِ خلافتِ چلی، اعلیٰ حضرت رَحْمَةُ اللهِ عَلَيْهِ نے ”دَوَامُ الْعَيْشِ“ نامی رسالہ لکھ کر مسلمانوں کی رہنمائی فرمائی، تحریکِ ترکِ موالات چلائی گئی تو اعلیٰ حضرت نے رسالہ لکھا: تَابِعِ التُّور۔ اس میں کافروں کے بچھائے گئے جال کے تار کھیرے گئے، تحریکِ ہجرت چلائی گئی تو اعلیٰ حضرت رَحْمَةُ اللهِ عَلَيْهِ نے رسالہ لکھا: اِعْلَامُ الْاِعْلَام۔ اس رسالے نے کافروں کی سازش کو تار تار کر کے رکھ دیا، یہ تینوں رسالے آج بھی فتاویٰ رضویہ شریف کی جلد: 14 میں جگمگا رہے ہیں۔

جو کافر قرآن و سنت پر اعتراض کر کے مسلمانوں کا ایمان کمزور کرنے کی سازش کر رہے تھے، اعلیٰ حضرت رَحْمَةُ اللهِ عَلَيْهِ نے انہیں منہ توڑ جوابات دیئے، کافروں نے پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کی بے عیب ذات میں مَعَاذَ اللهِ! عیب نکالنے کی ناپاک جسارت کی، اعلیٰ حضرت رَحْمَةُ اللهِ عَلَيْهِ نے انہیں منہ توڑ جواب دے کر ناموسِ رسول پر، اپنے آقا و مولیٰ صَلَّى اللهُ عَلَيْهِ وَآلِهِ وَسَلَّمَ کی عزت پر پہرا دیا۔ کافروں نے مسلمانوں کی معیشت پر حملہ کیا، اعلیٰ حضرت نے اس کا رد کیا، کافروں نے مسلمانوں کے تعلیمی ادارے، سکول، کالج وغیرہ بند کروائے اور وہ بھی خود بند نہ کئے، مسلمانوں ہی کے ہاتھوں

بند کروائے، قرآن کریم کی غلط تفسیریں کیں، قرآنی آیات کے معانی بدلے، مسلمانوں کا ذہن بنایا کہ قرآن کریم اس وقت تمہیں تمہارے تعلیمی ادارے بند کرنے کا، تمہارے کاروبار بند کرنے کا حکم دیتا ہے، لہذا تم اس پر عمل کرو۔ اس وقت پورے بڑے صغیر میں مسلمانوں کے چند ہی سکول و کالج تھے، انہیں بھی بند کیا جانے لگا تو ڈاکٹر اقبال نے اس کی شدید مخالفت کی اور لاہور کے اسلامیہ کالج کے ایک استاد کے ذریعے اعلیٰ حضرت رحمۃ اللہ علیہ سے اس بارے میں فتویٰ پوچھا، اعلیٰ حضرت رحمۃ اللہ علیہ نے قرآن و سنت کی روشنی میں جواب دیا اور کافروں کی سازش کو ناکام بنایا۔<sup>(1)</sup>

ایک طرف اعلیٰ حضرت رحمۃ اللہ علیہ علم کے دریا بہا کر مسلمانوں کا ایمان بچا رہے تھے اور دوسری طرف اپنے محبوب آقا، نبی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کی نعمتیں لکھ کر، شاعری کی صورت میں شانِ مصطفیٰ صَلَّی اللہُ عَلَیْہِ وَاٰلِہٖ وَسَلَّم بیان کر کے مسلمانوں کے دل میں عشقِ رسول کو گراما رہے تھے، اعلیٰ حضرت رحمۃ اللہ علیہ کے خلفاء، اعلیٰ حضرت رحمۃ اللہ علیہ کے مُرید، اعلیٰ حضرت رحمۃ اللہ علیہ کے چاہنے والے دیگر علمائے اہلسنت اعلیٰ حضرت کی تعلیمات کو بڑے صغیر کے چپے چپے میں پھیلا رہے تھے، خطیب حضرات منبروں پر، محفلوں میں ان تعلیمات کو عام کر رہے تھے، نعت خواں حضرات اعلیٰ حضرت رحمۃ اللہ علیہ کی لکھی ہوئی نعمتیں پڑھ کر مسلمانوں کے عشقِ رسول کو گراما رہے تھے۔

## دو قومی نظریہ اور اس کی وضاحت

دسمبر 1928ء میں ڈاکٹر اقبال نے ایک کانفرنس کے دوران دو قومی نظریہ بیان

\*\*\*

①... تحریک پاکستان میں علماء کرام کا کردار، صفحہ: 106۔

کیا،<sup>(1)</sup> پھر 1930ء میں الہ آباد کی کانفرنس میں باقاعدہ طور پر عوام کے سامنے ڈاکٹر اقبال نے دو قومی نظریے کا اعلان کیا۔

یہ دو قومی نظریہ ڈاکٹر اقبال کی اپنی سوچ اور فکر نہیں تھی، اصل میں دو قومی نظریہ قرآن و حدیث کی تعلیم ہے، 28 ویں پارے میں سورۃ ہے: سورۃ مُبْتَحِنَہ۔ اس سورۃ مبارکہ کو پڑھیں، سمجھیں، دو قومی نظریہ جو پیش کیا گیا، اس کی بھرپور وضاحت سورۃ مُبْتَحِنَہ میں موجود ہے۔ تحریک آزادی کے عرصے میں سب سے پہلے سیدی اعلیٰ حضرت امام اہلسنت رَحْمَةُ اللهِ عَلَيْهِ نے دو قومی نظریہ پیش کیا، 1897ء میں یعنی ڈاکٹر اقبال کے دو قومی نظریہ پیش کرنے سے 29 سال پہلے پٹنہ میں ایک کانفرنس ہوئی، جس میں اعلیٰ حضرت رَحْمَةُ اللهِ عَلَيْهِ نے باقاعدہ سے دو قومی نظریہ بیان فرمایا، فتاویٰ رضویہ، جلد: 14 میں سیدی اعلیٰ حضرت رَحْمَةُ اللهِ عَلَيْهِ کا ایک رسالہ ہے: اَلْمُحْجَةُ الْمُؤْتَمِنَةُ، یہ رسالہ اعلیٰ حضرت رَحْمَةُ اللهِ عَلَيْهِ نے 1920ء میں لکھا، اس میں سورۃ مُبْتَحِنَہ کی چند آیات کی تفسیر ہے اور ان کی روشنی میں دو قومی نظریہ کی بھرپور وضاحت کی گئی ہے۔<sup>(2)</sup>

اصل میں 1857ء میں جب تحریک آزادی شروع ہوئی، اس وقت سے لے کر ڈاکٹر اقبال کے دو قومی نظریہ بیان کرنے تک مسلمان پورے برصغیر کی آزادی کا مطالبہ کر رہے تھے، ڈاکٹر اقبال نے دو قومی نظریہ میں اصل یہ وضاحت کی کہ اب سے مسلمان پورے برصغیر کی آزادی کی بجائے اپنے لئے علیحدہ وطن کا مطالبہ کریں، یعنی ڈاکٹر اقبال نے مطالبہ تبدیل کیا، پہلے دو قومی نظریہ کی بنیاد پر پورے برصغیر کی آزادی کا مطالبہ تھا،



①... تحریک پاکستان میں علماء کرام کا کردار، صفحہ: 203۔

②... تحریک پاکستان میں علماء کرام کا کردار، صفحہ: 202 و 210۔

اب اسی دو قومی نظریہ کی بنیاد پر علیحدہ وطن کا مطالبہ شروع ہوا یا یوں کہہ لیجئے کہ پہلے تھی: تحریک آزادی۔ اب صرف تحریک آزادی نہیں بلکہ تحریک پاکستان بھی بن گئی۔ بس اب کیا تھا؛ مسلمانوں کے دل میں اپنے علیحدہ وطن کی خواہش اب بھری اور دیکھتے ہی دیکھتے پورے برصغیر میں پھیل گئی، کیا بچے، کیا جوان، کیا بوڑھے ہر ایک کی زبان پر بس ایک ہی نعرہ تھا: لے کے رہیں گے پاکستان، بن کے رہے گا پاکستان۔

پاکستان کا مطلب کیا: لَا إِلَهَ إِلَّا اللَّهُ۔ کون ہمارے راہنما: مُحَمَّدٌ رَّسُولُ اللَّهِ۔

## تحریک پاکستان اور علمائے اہلسنت

اس وقت تک اعلیٰ حضرت رَحْمَةُ اللَّهِ عَلَيْهِ دُنیا سے پردہ فرما چکے تھے، البتہ اعلیٰ حضرت رَحْمَةُ اللَّهِ عَلَيْهِ نے ایک تنظیم بنائی تھی۔ یہ تنظیم اعلیٰ حضرت رَحْمَةُ اللَّهِ عَلَيْهِ کے ہونہار شاگردوں، ماہر علمائے اہلسنت پر مشتمل تھی، اس تنظیم نے تحریک پاکستان میں بھرپور حصہ لیا۔<sup>(1)</sup>

\*... صَدْرُ الْاَقْصَلِ مولانا نعیم الدین مراد آبادی \*... مفتی احمد یار خان نعیمی \*... خلیفہ اعلیٰ حضرت مولانا عبد العظیم میرٹھی \*... مولانا شاہ احمد نورانی، ان کے والد، ان کے تایا وغیرہ \*... مولانا دیدار علی شاہ \*... محدث اعظم ہند محدث کچھو چھوی \*... محدث علی پوری \*... اَبُو الْحَسَنَاتِ سید احمد قادری \*... علامہ عبد الغفور ہزاروی \*... علامہ عبد الستار خان نیازی \*... خواجہ قمر الدین سیالوی \*... پیر جماعت علی شاہ \*... علامہ سید احمد سعید کاظمی \*... پیر صاحب مانگی شریف، \*... پیر صاحب زکوڑی شریف رَحْمَةُ اللَّهِ عَلَيْهِمْ اَجْمَعِينَ اور ان کے علاوہ سینکڑوں علماء و مشائخ اہلسنت نے تحریک پاکستان میں خوب حصہ لیا، برصغیر کے گوشے گوشے میں تقریریں ہونے لگیں، نظمیں پڑھی جانے لگی، مسلمانوں

①... تحریک پاکستان میں علماء کرام کا کردار، صفحہ: 202۔

کے دلوں میں پاکستان کی محبت ڈالی گئی بلکہ علمائے اہلسنت کے متعلق تو کتابوں میں یہاں تک بھی لکھا ہے کہ 1946ء میں جب تحریک پاکستان اپنے آخری مراحل پر تھی، اس وقت علمائے کرام نے گھر گھر جا کر بھی دعوتیں دیں اور مسلمانوں میں تحریک پاکستان کی، اسلامی جمہوریہ پاکستان کی محبت بیدار کی۔ (1) خلیفہ اعلیٰ حضرت مولانا عبد العظیم میرٹھی رَحْمَةُ اللهِ عَلَيْهِ قَائِدِ اعْظَمِ مُحَمَّدِ عَلِيِّ جِنَاحِ كِے باقاعدہ رفیق تھے، قَائِدِ اعْظَمِ نے انہیں بیرونِ ممالک سَفیر بنا کر بھیجا، عبد العظیم میرٹھی رَحْمَةُ اللهِ عَلَيْهِ نے دوسرے ملکوں میں جا کر نظریہ پاکستان اور تحریک پاکستان کے اُصول و مقاصد بیان کئے، اس وقت قَائِدِ اعْظَمِ نے علامہ عبد العظیم میرٹھی رَحْمَةُ اللهِ عَلَيْهِ کو سَفیرِ اسلام کا خطاب دیا۔ (2) پاکستان بننے سے چند ماہ پہلے جو حج ہوا، اس وقت تحریک پاکستان اپنے آخری مراحل پر تھی اور کافر پورا زور لگا رہے تھے کہ پاکستان نہ بنے، اُس وقت امیر اہلسنت دَامَتْ بَرَكَاتُہُمُ الْعَالِیَہ کے پیر صاحب قُطْبِ مَدِیْنِہ، سیدی ضیاء الدین مدنی رَحْمَةُ اللهِ عَلَيْهِ کی دُعاؤں نے بڑا کام دکھایا، اُس سال جو مسلمان بَرِّ صَغِیْرِ سے حج کے لئے حاضر ہوئے، ان میں سے بعض عاشقانِ رسول نے سیدی قطبِ مدینہ رَحْمَةُ اللهِ عَلَيْهِ کی خِدْمَتِ حَاضِرِہ ہو کر عرض کیا: حُضُور! تحریک پاکستان آخری مراحل میں ہے اور کافر پوری طاقت کے ساتھ پاکستان کے خلاف کھڑے ہیں، دُعا فرمائیے کہ مسلمانوں کی مشکلات آسان ہو جائیں۔ عاشقانِ رسول کی درخواست پر سیدی قطبِ مدینہ رَحْمَةُ اللهِ عَلَيْهِ رَوْضَہٗ رَسُوْلِہ پر حاضر ہوئے، خوب دل جمعی کے ساتھ پاکستان کے لئے دُعا کی، پھر عاشقانِ رسول سے فرمایا: فِکْر نہ کرو! اِنْ شَاءَ اللهُ الْکَرِیْمِ! پاکستان ضرور بنے گا، کوئی بھی دُشمن

\*\*\*

① ... تحریک پاکستان میں علماء کرام کا کردار، صفحہ: 211 تا 212۔

② ... تخلیق پاکستان میں علماء اہلسنت کا کردار، صفحہ: 11۔

طاقت پاکستان کو بننے سے نہیں روک سکتی۔ (4)

بزرگوں کی دُعائیں قبول ہوئیں، علماء و مشائخ، عوام اور مسلم راہنماؤں بالخصوص قائد اعظم محمد علی جناح کی کوششیں رنگ لائیں اور 14 اگست، 1947ء کو رمضان المبارک کی 27 ویں شب تھی، مسلمان شبِ قدر منا رہے تھے، مسجدوں میں عبادت ہو رہی تھی کہ رات 12 بجے اعلان ہو گیا: الحمد للہ! مسلمانوں کا علیحدہ اسلامی ملک اسلامی جمہوریہ پاکستان مَعْرُضِ وُجُود میں آچکا ہے۔

ہم کو سینتالیس میں حاصل ہوا اپنا وطن  
اولیائے اُمّتِ احمد، صحابہ، پنج تن  
رنگ کیسے لے نہ آتی، کیوں نے مل جاتا وطن  
تھی نتیجہ خیر، ہم نے لے لیا اپنا وطن  
صَلَّى اللهُ عَلَيَّ مُحَمَّدٍ

کبریا کا لطف تھا اور رحمتِ شاہِ زمن  
ہم پہ جد و جہدِ آزادی میں تھے سایہ فگن  
اہلسنت و الجماعت کی مقاصد سے لگن  
سینکڑوں پیروں، ہزاروں عالموں کی دوڑ دھوپ  
صَلُّوْا عَلَيَّ الْحَبِيبِ!

## آزادی کے بعد ہمارا حال

اے عاشقانِ رسول! یہ ہے ہماری، ہمارے ملک کی آزادی کی مختصر داستان۔ ہمیں آزادی کی نعمت حاصل ہوئے 74 سال ہونے والے ہیں، اب ہم نے بنی اسرائیل کے ساتھ اپنا موازنہ کرنا ہے۔ \*... بنی اسرائیل کو فرعون سے آزادی ملی، ہمیں کافر حکومتوں سے آزادی نصیب ہوئی \*... بنی اسرائیل کے نبی ہیں: حضرت موسیٰ عَلَيْهِ السَّلَام، ہمارے نبی ہیں: احمد مجتبیٰ، مُحَمَّد مصطفیٰ صَلَّى اللهُ عَلَيْهِ وَآلِهِ وَسَلَّمَ \*... بنی اسرائیل کو کتاب ملی: تورات

\*\*\*

①... تحریک پاکستان میں علماء کا کردار، صفحہ: 237۔

شریف۔ ہمارے پاس اللہ پاک کی کتاب ہے: قرآن کریم۔

بنی اسرائیل نے حضرت موسیٰ عَلَيْهِ السَّلَام کی نافرمانی کی، تورات کے احکام پر عمل نہ

کیا، اللہ پاک کے نافرمان ہوئے، آزادی کی نعمت کا شکر ادا نہ کیا، انجام کیا ہوا؟

صُرِبَتْ عَلَيْهِمُ الذَّلَّةُ وَالْمَسْكَنَةُ وَبَاءُوا  
بِعِصْيَانِهِم مِّنَ اللَّهِ (پارہ 1، سورۃ البقرہ: 61) | ترجمہ کنز العرفان: ان پر ذلت اور غربت مسلط کر دی گئی اور وہ خدا کے غضب کے مستحق ہو گئے۔

اب ہر کوئی اپنے متعلق غور کرے! ہم قرآن کریم پر کتنا عمل کرتے ہیں؟ ہم اپنے

آقا و مولیٰ، مُحَمَّد مصطفیٰ صَلَّى اللهُ عَلَيْهِ وَآلِهِ وَسَلَّمَ کے کتنے فرمانبردار ہیں؟ ہم نمازیں کتنی

پڑھتے ہیں؟ ہم روزے کتنے رکھتے ہیں، حج کا جذبہ ہمارے اندر کتنا ہے، زکوٰۃ کی ادائیگی

میں کیا صورت حال ہے؟ جھوٹ، غیبت، چغلی، وعدہ خلافی، حسد، تکبر، خود پسندی، فلمیں

ڈرامے، گانے باجے، بے پردگی، بے حیائی، فیشن پرستی، بے ایمانی، دو نمبری، بدکاری،

شراب، سود، رشوت، حرام کمائی، لڑائی جھگڑے، گالی گلوچ، قتل و غارت گری وہ سب

کام جن سے قرآن و حدیث میں منع کیا گیا، ہم ان سے کتنا بچتے ہیں۔ والدین کی عزت،

پڑوسیوں کے حقوق، دوستوں کے حقوق، رشتہ داروں کے حقوق، اہل محلہ کے حقوق،

مسلمان کی خیر خواہی، غریبوں سے محبت، بڑوں سے محبت، چھوٹوں پر شفقت وہ تمام کام

جو کرنے کا ہمیں حکم دیا گیا، ہم ان پر کتنا عمل کرتے ہیں۔

آہ! سنجیدگی کے ساتھ ہم اپنا محاسبہ کریں تو پتا چلتا ہے کہ بنی اسرائیل کی طرح ہماری

حالت بھی سخت افسوسناک ہے بلکہ انتہائی افسوس کی بات تو یہ ہے کہ آزادی کی نعمت جس

کا ہم نے شکر ادا کرنا تھا، ہم نے اس آزادی کا مفہوم ہی بدل کر رکھ دیا، آج بالکل بے لگام

ہو جانے کو آزادی کہا جا رہا ہے، سیکولر ازم (Secularism) کو، لبرل ازم (Liberalism) کو آزادی کہا جا رہا ہے۔

## آزادی کسے کہتے ہیں؟

کیا آپ جانتے ہیں: آزادی کہتے کسے ہیں؟ آزادی (Freedom) یہ اصل میں سوشیالوجی (Sociology) کی ایک اصطلاح ہے۔ سوشیالوجی میں آزادی کی دو قسمیں ہیں:

**1: Political Freedom (سیاسی آزادی):** جب ایک قوم کسی دوسری قوم کے زیر حکومت ہوتی ہے، وہ اپنی مرضی سے زندگی نہیں گزار سکتی، اس کو دوسری حاکم قوم کی مرضی سے جینا پڑتا ہے، اگر اس قوم کو حاکم قوم سے سیاسی اور حکومتی طور پر آزادی مل جائے، ان کی اپنی حکومت ہو جائے تو اسے **Political Freedom** (سیاسی آزادی) کہا جاتا ہے۔ **2: Personal Freedom (شخصی آزادی):** جیسے پہلے دور میں غلام باقاعدہ خریدے جاتے تھے، اُس غلامی سے آزادی کو **Personal Freedom** (شخصی آزادی) کہا جاتا ہے۔

ہمیں جو آزادی کی نعمت حاصل ہوئی وہ **Political Freedom** سیاسی یا حکومتی آزادی ہے، جیسے بنی اسرائیل ایمان والے تھے، فرعون کے زیر حکومت رہ رہے تھے، اسی طرح مغلیہ سلطنت کے زوال کے بعد بڑے صغیر پر کافروں کی حکومت آئی اور مسلمان ان کافروں کے زیر حکومت آگئے، اب مسلمانوں کو ان کافروں کے بنائے ہوئے قوانین کے مطابق زندگی گزارنی پڑتی تھی، ظاہر ہے کافر جو قانون بنائے گا وہ قرآن و سنت کے مطابق تو نہیں ہوں گے، اس لئے مسلمانوں کو قرآن کریم پر، سنتوں پر، اپنے دین کی تعلیمات پر

آزادی کے ساتھ عمل کرنے میں دُشواریاں تھیں، کافر حکومت جب چاہتی، جس دینی مسئلے میں چاہتی رُکاوت کھڑی کر دیتی تھی، اَصُل جو آزادی ہمیں حاصل ہوئی وہ یہی ہے کہ ہمیں کھل کر اپنے دین پر عمل کرنے میں کوئی رُکاوت نہ ہو، قانون بھی مسلمانوں کا ہو، قانون ساز بھی مسلمان ہوں اور قانون پر عمل کرنے والے بھی مسلمان ہوں۔ دو قومی نظریہ جو پاکستان کی اَصُل بنیاد ہے، اس کا مطلب بھی یہی ہے کہ مسلمان ایک علیحدہ قوم ہیں، کافر ایک علیحدہ قوم ہیں، لہذا مسلمانوں کا وطن بھی علیحدہ ہو جہاں یہ آزادی کے ساتھ اپنے مذہب کے مطابق، اپنی تہذیب کے مطابق، اپنے علیحدہ طرزِ زندگی کے مطابق یعنی قرآن و سنت کی تعلیم کے مطابق زندگی گزار سکیں۔

ایک بار قائدِ اعظم محمد علی جناح نے لاہور میں تقریر کرتے ہوئے کہا:

***Our God is Separate. Our Rasool is Separate***

ہمارا خُدا الگ، ہمارے رسول الگ (یعنی ہم ایک خُدا کو ماننے والے ہیں، ہم غلامانِ مصطفیٰ ہیں)

***Our Religion is Separate. Our Culture is Separate***

ہمارا دین خُدا، ہماری ثقافت، طرزِ زندگی الگ ہے۔

***Therefore we want a separate state. in which we can live Islamic life.***<sup>(1)</sup>

اس لئے ہم اپنا علیحدہ ملک چاہتے ہیں، جہاں ہم اپنے دین کے مطابق اسلامی زندگی گزار سکیں یہ ہے آزادی، ایک بھرپور اسلامی زندگی گزارنے کی آزادی۔ اس آزادی کے لئے تقریباً 100 سال مسلمانوں نے جدوجہد کی، اس آزادی کے لئے ہی 1857ء میں 22 ہزار علمائے کرام شہید ہوئے۔ دوسرے لفظوں میں یوں کہہ لیجئے کہ آزادی جو ہمیں اللہ پاک



①... تحریکِ پاکستان میں علماء کرام کا کردار، صفحہ: 192۔

نے عطا فرمائی، جس آزادی کے لئے پاکستان بنا تھا، وہ اصل میں **غلامی مصطفیٰ** کا نام ہے۔ جب بڑے صغیر میں مسلمانوں پر کافر حکومت کر رہے تھے، اس وقت ہم آزادی سے **غلامی مصطفیٰ** کا اٹھل کر اظہار نہیں کر سکتے تھے، اللہ پاک نے ہمیں علیحدہ سے آزاد ملک عطا فرمایا تاکہ ہم پوری آزادی کے ساتھ **غلامی مصطفیٰ** کا اظہار کر سکیں، ہمیں نمازیں پڑھنے میں رکاوٹ نہ ہو، روزے رکھنے میں رکاوٹ نہ ہو، قربانی کرنے میں رکاوٹ نہ ہو، اسلام کی دیگر تعلیمات پر عمل کرنے میں ہم پر کوئی رکاوٹ نہ ہو، ہم آزادی سے قرآن کریم کے مطابق، حدیث رسول کے مطابق، اپنے بزرگوں کی سیرت سے رہنمائی لیتے ہوئے ”غلامی مصطفیٰ“ کا بھرپور اظہار کر سکیں۔ اس آزادی کے لئے ہم نے پاکستان حاصل کیا۔

## اقبال کی نظر میں آزادی کا مطلب

جب ڈاکٹر اقبال نے دو قومی نظریہ پیش کیا، اس پر کافروں اور بعض نام نہاد مسلمانوں نے بہت شور مچایا، جس پر دونوں طرف سے باقاعدہ تحریری و تقریری مباحثے بھی چلتے رہے، اس وقت ڈاکٹر اقبال نے ایک رباعی لکھی (1) اس کے آخری شعر میں لکھا:

بِمُصْطَفَىٰ بَرَسَاں حَوْنِش رَا كِه دِيں هَمَه اُوسْت | اَكْر بَه اُو نَه رَسِيْدِي تَمَام بُوْلَهِيَج اَسْت (2)

**وضاحت:** یعنی خود کو کھینچ کر اپنے آقا، محمد مصطفیٰ صَلَّى اللهُ عَلَيْهِ وَآلِهِ وَسَلَّمَ کے قدموں میں ڈال دو، یہی غلامی اصل دین ہے، اگر یہ غلامی نہ کر سکو تو یہ دین داری نہیں، بلکہ ابو لہب کافر کی پیروی ہے۔ یہ ہے آزادی۔ خود کو کھینچ کر مصطفیٰ جانِ رحمت، شمع بزمِ ہدایت صَلَّى اللهُ عَلَيْهِ وَآلِهِ وَسَلَّمَ کے قدموں میں ڈال دینا، اپنی مرضی، اپنی خواہش، اپنی تمنا سب فنا کر کے سچے دل سے

\*\*\*

1... تحریک پاکستان میں علماء کرام کا کردار، صفحہ: 204 خلاصہ۔

2... کلیاتِ اقبال، ار مغانِ حجاز، حسین احمد، صفحہ: 754۔

”غلامی مصطفیٰ“ کر لینا، یہ اصل آزادی ہے، اسی آزادی کی بنیاد پر پاکستان بنا یا گیا مگر کیا ہم یہ غلامی کر رہے ہیں؟ آہ! 74 سال گزر گئے، ہم نے یہ غلامی نہ کی، اُلٹا ہم نے آزادی کا مفہوم ہی بدل دیا، ہم نے بے راہ روی کو آزادی سمجھ لیا، ہم نے بے لگام ہو جانے کو آزادی سمجھ لیا، عریانی کا، فحاشی کا، فیشن پرستی کا نام آزادی رکھ دیا۔ یہ ہرگز آزادی نہیں ہے، یہ تو الٹا نفس و شیطان کی غلامی ہے۔ شیطان سب سے بڑا کافر ہے، کافروں کی حکومت سے چھوٹ گئے تھے، پھر خود کو سب سے بڑے کافر یعنی شیطان کی غلامی میں سونپ دیا اور اس غلامی کا نام آزادی رکھ دیا، کیا یہ آزادی ہے؟ نہیں یہ اصل میں غلامی ہے۔

یہ بات ہمیشہ کے لئے ذہن میں بٹھالی جائے، آزادی صرف اور صرف اللہ پاک کی بندگی سے اور اطاعتِ مصطفیٰ سے ملتی ہے۔ اس کے بغیر دنیا میں کہیں آزادی نہیں ملے گی، جو دنیا کے پیچھے بھاگتا ہے، وہ دنیا کا غلام۔ جو مال کے پیچھے بھاگتا ہے، وہ مال کا غلام۔ جو حُسن کا شیدائی ہے، وہ حُسن کا غلام۔ جو مقام و مرتبے کے پیچھے، منصب و عہدے کے پیچھے بھاگتا ہے، وہ منصب کا، عہدے اور مقام و مرتبے کا غلام ہے۔ اور جو سب کچھ چھوڑ کر صرف اللہ پاک کی بندگی، اُس کے پیارے رسول، رسولِ مقبول صَلَّی اللہُ عَلَیْہِ وَاٰلِہٖ وَسَلَّم کی فرمانبرداری کرتا ہے وہ ہر جھنجھٹ سے آزاد ہو جاتا ہے۔ ڈاکٹر اقبال نے کہا:

دَرَ إِطَاعَتِ كَوْشِ آءِ عَفَلْتِ شَعَارٍ | مِی شَوَدَ آز جَبْرَ بَیْنِدَا اِحْتِیَارِ (1)  
اے غافل! اطاعت میں خوب کوشش کر کہ نفس کو قابو کرنے سے ہی آزادی ملتی ہے۔

حضرت حبیبِ راعی رَحْمَةُ اللہِ عَلَیْہِ تابعی بزرگ ہیں، حضرت سلمان فارسی رَضِيَ اللہُ عَنْہُ کی صحبت میں رہے، حضرت حبیبِ راعی رَحْمَةُ اللہِ عَلَیْہِ نے بکریاں رکھی ہوئی تھیں، انہیں

\*\*\*

1... کلیاتِ اقبال فارسی، اسرارِ خودی، مرحلہ اول: در طاعت، صفحہ: 57۔

لے کر دریائے فرات کے کنارے تشریف لے جاتے، وہیں اللہ پاک کی عبادت کیا کرتے تھے، داتا حُضُور رَحْمَةُ اللهِ عَلَيْهِ اپنی مشہور کتاب ”كَشْفُ الْمَحْجُوبِ“ میں لکھتے ہیں: ایک روز ایک شخص دریائے فرات کے قریب سے گزرا، اس نے دیکھا کہ حضرت حبیبِ راعی رَحْمَةُ اللهِ عَلَيْهِ نماز پڑھ رہے ہیں اور بھیڑیا بکریوں کی رکھوالی کر رہا ہے، یہ دیکھ کر بڑا تعجب ہوا، وہ شخص حضرت حبیبِ راعی رَحْمَةُ اللهِ عَلَيْهِ سے ملاقات کے لئے ٹھہر گیا، جب آپ نے نماز مکمل فرمائی تو سلام عرض کیا، آپ نے سلام کا جواب دیا، اس شخص نے عرض کیا: عالی جاہ! آپ کی بکریوں سے بھیڑیے کو ایسا لگاؤ ہے کہ وہ ان کی حفاظت کر رہا تھا؟ فرمایا: اس کی وجہ یہ ہے کہ بکریوں کا مالک اللہ پاک سے محبت کرتا ہے (یعنی میں اللہ پاک سے محبت کرتا ہوں، اس لئے مجھ سے، میری چیزوں سے جانور تک محبت کرتے ہیں)۔ پھر حضرت حبیبِ راعی رَحْمَةُ اللهِ عَلَيْهِ نے لکڑی کا ایک پیالہ پتھر کے نیچے رکھا، فوراً اس پتھر سے دودھ اور شہد کے دو چشمے جاری ہوئی، آپ رَحْمَةُ اللهِ عَلَيْهِ نے دودھ اور شہد سے بھرا ہوا پیالہ اس شخص کو دیا، یہ دیکھ کر وہ شخص حیران رہ گیا اور بولا: عالی جاہ! آپ نے یہ مقام کیسے حاصل کیا ہے۔ فرمایا: سید عالم، نُورِ مجسم صَلَّ اللهُ عَلَيْهِ وَآلِهِ وَسَلَّمَ کی اطاعت و فرمانبرداری کے ذریعے۔<sup>(1)</sup>

کی مُحَمَّد سے وفا تو نے تو ہم تیرے ہیں | یہ جہاں چیز ہے کیا؟ لوح و قلم تیرے ہیں

سُبْحَانَ اللهِ! یہ ہے آزادی۔ کیا دنیا میں کہیں ایسی آزادی ہے کہ بھیڑیے بکریوں کی رکھوالی کرتے ہوں؟ ہاں! یہ بات درست ہے کہ یہ حضرت حبیبِ راعی رَحْمَةُ اللهِ عَلَيْهِ کی کرامت تھی اور کرامت اللہ پاک کی عطاء ہے، کوئی بھی اپنی محنت سے ولی نہیں بن سکتا



①... كَشْفُ الْمَحْجُوبِ، طبعہ: تبع تابعین، حبیب بن اسلم راعی، صفحہ: 140، ماخوذاً۔

مگر یہاں جو سمجھنے کا نکتہ ہے وہ حضرت حبیب رابعی رَحْمَةُ اللهِ عَلَيْهِ کا یہ فرمان ہے: میں نے یہ مرتبہ اطاعتِ مصطفیٰ کے ذریعے حاصل کیا ہے۔ معلوم ہوا؛ اَصْل میں آزادی غلامی رسول ہی سے ملتی ہے۔ کلیاتِ اقبال میں ہے:

صنوبر باغ میں آزاد بھی ہے، پابہ گل بھی ہے | انہی پابندیوں میں حاصل آزادی کو تو کر لے (1)

”صنوبر“ ایک درخت ہے، عموماً کشمیر کے علاقے میں پایا جاتا ہے، یہ بہت لمبا ہوتا ہے، اقبال نے اس کی مثال دی ہے کہ صنوبر آسمان کی طرف جانے یعنی لمبا ہونے میں آزاد ہے، جتنا چاہے اونچا ہو جائے مگر ”پابہ گل بھی ہے“ یعنی اس کی جڑیں زمین میں قید ہیں، اگر صنوبر کی جڑوں کو زمین کی قید سے آزاد کر دیا جائے تو اس کے اونچا ہونے کی آزادی ختم ہو جائے گی، یہ گر جائے گا۔ تم بھی انہی پابندیوں سے آزادی حاصل کر لو، چاند پر جانا ہے، جاؤ، ترقی کرنی ہے، کرو، مگر قرآن کریم کی، اطاعتِ رسول کی زنجیر گلے میں ڈال لو، پھر جتنا مرضی اڑتے رہنا، گرنے کا خطرہ نہیں رہے گا۔

**اے عاشقانِ رسول!** یہ ہے وہ آزادی جسے خود مصوٰرِ پاکستان ڈاکٹر اقبال نے بیان کیا ہے۔ اپنے آپ سے پوچھئے! کیا ہمیں یہ آزادی حاصل ہے؟ کیا ہم واقعی صحیح معنوں میں ”غلامِ رسول“ ہیں؟ کیا ہمارا چہرہ غلامانِ مصطفیٰ جیسا ہے؟ کیا ہمارا لباس غلامانِ مصطفیٰ جیسا ہے؟ ہمارا جینے کا انداز، ہمارے طور طریقے، ہمارا اٹھنے، بیٹھنے کا انداز، ہمارا سونے جاگنے کا انداز، ہمارا چلنے پھرنے کا انداز، ہمارا بولنے کا انداز، ہمارا کھانے پینے کا انداز، ہمارا کمانے کا انداز، ہمارے اخلاق، ہمارے اوصاف کیا یہ سب کچھ غلامانِ مصطفیٰ جیسا ہے؟ اگر نہیں ہے تو پھر کب ہو گا؟ 74 سال تو گزر چکے آزادی حاصل ہوئے، اگر ابھی بھی صحیح

\*\*\*

1... کلیاتِ اقبال، بانگِ درا، پھول، صفحہ: 278۔

معنوں میں آزاد نہیں ہوئے، نفس کی غلامی سے، شیطان کی غلامی سے، غیروں کی تہذیب و ثقافت کی غلامی سے اگر ابھی بھی آزاد نہیں ہوئے تو کب ہوں گے؟

## جشن آزادی کیسے منائیں؟

ابھی 2 دن بعد یوم آزادی ہے، سب جانتے ہیں جشن آزادی پر ہمارے ہی معاشرے میں کیا ماحول ہوتا ہے۔ میوزک بجتا ہے، شور و غل ہوتا ہے، شرابیں پی جاتی ہیں، اوباش لڑکے ون ویلنگ (One Wheeling) کرتے ہیں، سڑکوں پر اُودھم مچایا جاتا ہے۔ کیا 14 اگست ان بے ہودگیوں کا دن ہے؟ آپ کو معلوم ہے 14 اگست کو نسا دن ہے؟ یہ وہ دن ہے جس دن مسلمانوں نے آزادی حاصل کرنے کے لئے جانوں کا نذرانہ دیا تھا، ایک اندازے کے مطابق جب پاکستان بنا، ”اس وقت 30 لاکھ مسلمان شہید ہوئے تھے۔“ (1)

شہید تم سے یہ کہہ رہے ہیں، لہو ہمارا بھلا نہ دینا  
قسم ہے تم کو اے سرفروشو! لہو ہمارا بھلا نہ دینا  
وُضُو ہم اپنے لہو میں کر کے خُدا کے ہاں سُر خرو ہیں ٹھہرے  
ہم عہد اپنا نباہ چلے ہیں، تم عہد اپنا بھلا نہ دینا

اے عاشقانِ رسول! 14 اگست ان شہیدوں کی برسی کا دن ہے، برسی کے دن میوزک نہیں بجایا جاتا، قرآن کریم پڑھ کر، روزے رکھ کر، فاتحہ خوانی کر کے اپنے شہیدوں کو، فوت شدگان کو ایصالِ ثواب کیا جاتا ہے۔ 14 اگست کو عبادت کیجئے، شکرانے کے نفل پڑھیے اور پاکستان کے لئے شہید ہونے والوں کو ایصالِ ثواب کیجئے۔

\*\*\*

① ... تخلیق پاکستان میں علماء اہلسنت کا کردار، صفحہ: 14۔

ہم سُن چکے ہیں کہ بنی اسرائیل کو فِرْعَوْن سے آزادی ملی، جب یہ آزادی ملی تو اللہ پاک کے نبی حضرت موسیٰ عَلَیْہِ السَّلَام نے یہ دِن کیسے منایا تھا؟ حدیث پاک میں ہے: مدینہ پاک کے یہود 10 محرم کو روزہ رکھتے تھے، پوچھنے پر انہوں نے بتایا، اس دِن بنی اسرائیل کو فِرْعَوْن سے نجات ملی تھی تو حضرت موسیٰ عَلَیْہِ السَّلَام نے اس شکرانے میں روزہ رکھا تھا، اسی لئے ہم 10 محرم کو روزہ رکھتے ہیں۔<sup>(1)</sup>

**سُبْحٰنَ اللّٰہ!** یہ ہے جشن آزادی منانے کا اَصْل طریقہ کار۔ اللہ پاک ہم سب کو ہدایت نصیب فرمائے، شیطان کی غلامی سے، نَفْس کی غلامی سے نجات عطا فرمائے۔ آمین  
بجاہ النبی الامین صَلَّى اللہُ عَلَیْہِ وَاٰلِہٖ وَسَلَّمَ۔

<p>فصل کر اس پہ سدا سایہ رحمت فرما مرے پیارے وطن پاک پہ رحمت فرما پھر مہیا مرے مولیٰ! اسے راحت فرما یاخدا سب کو عطا نیک ہدایت فرما اور عطا جذبہ پابندی سنت فرما</p>	<p>یاخدا پاک وطن کی تُو حفاظت فرما اس کو تُو قلعہ اسلام بنا دے یارب آج ہے امن وطن کا مرے پارہ پارہ ہائے بدست گناہوں میں ہوتے اہل وطن بچہ بچہ ہو نمازی مرے پاکستاں کا صَلُّوْا عَلَی الْحَبِیْب! صَلِّ اللّٰہُ عَلٰی مُحَمَّد</p>
---	--

**پیارے اسلامی بھائیو! بیان کو اختتام کی طرف لاتے ہوئے سنّت کی فضیلت اور چند آدابِ زندگی بیان کرنے کی سعادت حاصل کرتا ہوں۔ ایک روز تاجدارِ رسالت، شہنشاہِ نبوت صَلَّى اللّٰہُ عَلَیْہِ وَاٰلِہٖ وَسَلَّمَ نے 3 مرتبہ فرمایا: میرے نائب پر اللہ پاک کی رحمت ہو۔ عَرْض**

\*\*\*

1... بخاری، کتاب: الصوم، باب: صیام یوم عاشوراء، صفحہ: 524، حدیث: 2004۔

کیا گیا: حُضُور! آپ کے نائب کون ہیں؟ فرمایا: میری سُنَّت سے مَحَبَّت کرنے اور دوسروں کو سکھانے والے۔ (1)

سینہ تیری سُنَّت کا مدینہ بنے آقا! | جنت میں پڑوسی مجھے تم اپنا بنانا  
صَلُّوْا عَلَی الْحَبِیْب! | صَلَّی اللهُ عَلَی مُحَمَّد

”تیل لگانا“ سُنَّتِ مصطفیٰ ہے

2 فرامین مصطفیٰ صَلَّی اللهُ عَلَیْهِ وَآلِهِ وَسَلَّمَ (1): جو بغیر بسمِ اللہ پڑھے تیل لگائے تو 70 شیاطین اس کے ساتھ شریک ہو جاتے ہیں۔ (2) (2): جب تم میں سے کوئی تیل لگائے تو بھنوں (یعنی آبروؤں) سے شروع کرے، اس سے سر کا درُودُور ہوتا ہے۔ (3)

اے مَاشِقَانِ رَسُوْل! تیل لگانا سُنَّتِ مصطفیٰ ہے۔ ❀ ہمارے نبی، رسول ہاشمی صَلَّی اللهُ عَلَیْهِ وَآلِهِ وَسَلَّمَ کثرت سے تیل استعمال فرماتے تھے ❀ آپ صَلَّی اللهُ عَلَیْهِ وَآلِهِ وَسَلَّمَ اتنا تیل لگاتے کہ مبارک زلفوں سے تیل کے قطرے ٹپک جاتے تھے۔ (4) ❀ آپ صَلَّی اللهُ عَلَیْهِ وَآلِهِ وَسَلَّمَ ایک دن چھوڑ کر دوسرے دن تیل لگانا پسند فرماتے تھے۔ (5)

اللہ پاک عمل کی توفیق عطا فرمائے۔ اَمِیْنِ بِجَا لَا خَاْتَمِ النَّبِیِّیْنَ صَلَّی اللهُ عَلَیْهِ وَآلِهِ وَسَلَّمَ۔

\*\*\*

- ① ... جامع بیانِ عِلْم، باب: عِلْم کے فضائل، جلد: 1 صفحہ: 201، حدیث: 220۔
- ② ... عمل الیوم واللیلۃ لابن سنی، باب: التسمیۃ اذاد بن، صفحہ: 116، حدیث: 174۔
- ③ ... جامع صغیر، صفحہ: 28، حدیث: 369۔
- ④ ... شمائلِ محمدیہ، باب: فی تریجِ رسول اللہ، صفحہ: 115، حدیث: 33۔
- ⑤ ... شعب الایمان، باب: فی الملائس، فصل: کراہیۃ الوسخ، جلد: 5، صفحہ: 168، حدیث: 6226۔